

Mei Pālesi ki Sapolo

Mei ha faka'eke'eke fai 'e Amie Jane Leavitt, 'Iutā, USA



'Oku mau nofo 'i ha tafa'aki kehekehe 'o e māmaní, ka ne mau ongo'i tatau 'i he taimi ne langa ai e ngaahi temipalé 'o ofi ki ate kimautilú!



Ko e sitepu 'o e Temipale Pālesi Falaniseé



Ko e maama (chandelier) 'i he loki silesitiale 'o e Temipale Sapolo Siapaní



Ko hoku hingoá ko Lesieli. 'Oku ou nofo ofi ki he Temipale Pālesi Falaniseé.

'Oku fu'u mahu'inga 'a e temipalé ki hoku fāmilí. Kimu'a pea toki langa 'a e Temipale Pālesi, na'a mau fa'a o tu'olahi 'i he ta'u 'i ha ngaahi fononga fakafāmilí ki he Temipale Felengifuti Siamané. 'Oku houa 'e 10 ke lele me'alele ki ai mo foki mai!

Na'a mau sai'ia ke mamata ki hono langa 'o e temipale fo'ou. 'I he tuku 'a e lotú he Sāpate kotoa pē, na'e lele ofi atu 'emau ongomātu'á ke mau lava 'o sio ki he tu'unga 'o e langá. 'Uluakí na'a nau holoki 'a e fale motu'á pea keli ha fu'u luo. Pea nau kamata leva ke langa 'a e temipalé 'o mā'olunga ange. 'Ikai fuoloa kuo tu'u e fale 'o e 'Eiki!

'Oku ou vēkeveke mo hoku ngaahi tokouá ke o 'i ha 'aho ki he temipalé. Ko hoku tokoua lahi tahá, 'Esitā, pea ko ia 'e fuofua kau atu ki hono fakahoko e papitaisó. 'Oku mau tatali loto vēkeveke foki ke hoko homau taimi ke o aí. 'Oku mau sai'ia 'i he temipalé mo fiefia ke tu'u ha taha 'i homau koló tonu pē!

Ko hoku hingoá ko Kosei. 'Oku ou nofo ofi ki he Temipale Sapolo Siapaní. Na'a ku sai'ia ke tangutu 'i he matapā sio'ata hoku falé 'o mamata 'i he langa 'o e temipalé.

'I he lolotonga 'o e 'oupeni hausí, na'a ku fakaafe'i hoku kaume'a mamae ke mau 'alu.

Na'a ne pehē na'e faka'ofa'ofa 'a e me'a kotoa pē.

'Oku ou sai'ia ke lau 'a e fakatāpui 'o e temipalé ko hono 'aho fā'ele'í ia. Ko hoku 'aho fā'ele'í foki 'a e 'aho ko iá. Pea mo Palesiteni Monisoni foki! Na'a ku lava mo 'eku ongomātu'á ke 'i he loto temipalé 'i he taimi na'e fakatāpui aí.

'Oku ou fakamālō lahi ke nofo ofi ki he temipalé. Ko e taimi 'oku faingata'a ai hoku ngaahi 'ahó 'i he akó, 'oku ou lava 'o kolosi 'i hono kekelele 'i he'eku foki ki 'apí. 'Oku ou ongo'i e 'ofa 'a e Tamai Hēvaní ki ate aú 'i he taimi 'oku ou 'i ai aí. 'Oku ou nofo 'o 'amanaki atu ki he taimi te u lava ai 'o hū ki loto ke fakahoko 'a e papitaisó mo mali kimui ange ai. ■

TĀ 'O E LANGI MO E VAKAPUNĀ MEI HE GETTY IMAGES